

बीएसईएस सफदरजंग ऑफिस पर गुंडों का हमला, 4 कर्मचारी घायल

हॉकी स्टिक, व लोहे की रॉड से लैस होकर आए थे 10 से अधिक गुंडे

- सिर में चोट लगने से 2 कर्मचारियों की हालत गंभीर
- हमले के कारणों का पता नहीं चल सका है
- तीन आरोपी गिरफ्तार
- एफआईआर दर्ज

नई दिल्ली, 1 फरवरी, 2008। सफदरजंग डिवेलपमेंट एरिया में स्थित बीएसईएस के ऑफिस पर 10 से अधिक गुंडों ने हमला कर 4 कर्मचारियों को घायल कर दिया। सिर में चोट लगने से 2 कर्मचारियों की हालत गंभीर हो गई। उन्हें तत्काल सफदरजंग अस्पताल ले जाया गया, जहां इलाज के बाद उन्हें छुट्टी दे दी गई है। पुलिस मामले की तफ्तीश कर रही है। स्थानीय थाने में एफआईआर दर्ज करा दी गई है।

दरअसल, जब ये गुंडे बीएसईएस ऑफिस के गेट पर पहुंचे, तो वहां मौजूद हमारे सुरक्षाकर्मियों ने इन्हें रोकने की कोशिश की, लेकिन ये उनकी पिटाई करते हुए ऑफिस परिसर में घुस आए। वहां मौजूद 2-3 मीटर रीडरों ने भी इन्हें रोकने का प्रयास किया, लेकिन गुंडों ने उनकी भी पिटाई कर दी और उन्हें घायल कर दिया। इस बीच, एक बीएसईएस अधिकारी ने 100 नंबर पर फोन करके पुलिस कंट्रोल रूम को इसकी सूचना दे दी। जल्द ही पुलिस मौके पर पहुंच गई और फिर उसके बाद स्थानीय थाने की पुलिस भी वहां आ गई। लेकिन इससे पहले कि पुलिस बीएसईएस ऑफिस पहुंचती, गुंडे वहां से भाग चुके थे। बाद में, खुफिया जानकारी के आधार पर पुलिस ने 3 गुंडों को निकट के एक पार्क से गिरफ्तार कर लिया।

यदि एक बीएसईएस अधिकारी ने सूझबूझ दिखाते हुए 100 नंबर पर फोन कर पुलिस कंट्रोल रूम को सूचना नहीं दी होती, तो हॉकी स्टिक और लेहे की रॉड से लैस इन गुंडों ने बीएसईएस ऑफिस में और भी उत्पात मचाया होता।

वैसे, गुंडों ने किस मकसद से बीएसईएस ऑफिस पर हमला किया, इसकी पता अभी नहीं चल पाया है, लेकिन बीएसईएस के एक अधिकारी ने आशंका जताई है कि हो सकता है, यह हमला बिजली चोरी में पकड़े गए किसी व्यक्ति ने करवाई हो।

बीएसईएस कर्मचारियों पर हमले की यह कोई पहली घटना नहीं है। बिजली चोरी पकड़ने गई एन्फोर्समेंट टीमों के साथ, आए दिन दुर्व्यवहार व धक्का मुक्की ही नहीं, उन पर हमले भी होते रहते हैं और कई बार तो उन्हें पकड़कर गोदामों में बंद भी कर दिया जाता है। बिजली चोरों के हौसले इतने बुलंद हैं कि बीएसईएस टीमों के साथ सीआईएसएफ और पुलिस की मौजूदगी के बावजूद टीमों पर हमले नहीं रूके हैं। और यह सब तब हो रहा है, जब एन्फोर्समेंट टीमों बिजली चोरी को कम करने की अपनी वैधानिक जिम्मेदारी निभा रही होती हैं।

दिल्ली की प्रमुख बिजली वितरण कंपनी बीएसईएस अपने उपभोक्ताओं को गुणवत्तायुक्त बिजली आपूर्ति सुनिश्चित करने के लिए प्रतिबद्ध है।